

# Xejriet Rettoriċi f' *Fil-Parlament* *ma Jikbrux* *Fjuri*

Student:

Stepheon Camilleri

Tutur:

Prof. Arnold Cassola

## **1. Daħla**

Fi żmien maħkum mill-qilla politika tas-sebghinijiet u t-tmeninijiet f' Malta, kien jenhtieġ li l-irjus taż-żeġw partiti ewlenin Maltin iwasslu l-ideologija tagħhom permezz ta' diskorsi pubblici mirquma b'teknika u mekkaniżmi rettoriči bl-ghan li jipperswadu lis-semmiegħa. *Fil-Parlament ma Jikbrux Fjuri* huwa turija ta' korla nazzjonali f'soċjetà li taf biss blu jew ahmar. L-awtur jittrasmetti dan l-antagoniżmu f'ambient distopiku b'personaggi li jinsabu f'taqtigha eżistenzjali kif ukoll f'kunflitti mal-karattri superjuri tagħhom. L-ghan tiegħi hu li nistħarreg ix-xejriet rettoriči ta' dawn il-personaggi kif jixirfu fl-attitudnijiet, l-imġiba u d-diskorsi tagħhom, b'harsa aktar fil-fond lejn il-protagonista tar-rumanz, Karlu Manju. Sahhaht l-analizi tiegħi b'referenzi għal xogħlijiet Klassici ta' filosfi differenti; fosthom Aristotli, Ċiċerun u Djogene b'referenza għal studji aktar riċenti dwarhom.

## **2. Elementi Alluživi f'Fil-Parlament ma Jikbrux Fjuri**

Kif stqarr Friggieri fid-*Dizzjunarjuta' Termini Letterarji*, l-allužjoni hija “riferimenti għal persuna, idea jew haġa magħrufa” (Friggieri, s.v. allužjoni). L-awtur jinqeda b'din it-teknika rettorika biex jistabilixxi l-ideologija, it-twemmin u l-atmosfera tal-karattri ewlenin tar-rumanz. Dan ġħaliex, diskors ta’ figura politika huwa msawwar minn ideologiji li jhaddan il-partit li jagħmel parti minnu l-kelliem u għalhekk is-semmiegħ jistenna naħa politika jew ideologija partikolari fid-diskors tal-oratur. Mill-banda l-ohra, il-qarrej tar-rumanz ma jistax jippresupponi l-ghanijiet u l-hsibijiet ta’ personaġġi li qatt ma eżistew minkejja l-element ta’ intertestwalità misjub fihom. Minħabba f’hekk, l-awtur jalludi ghall-filosofija ta’ Djogħene, iċ-Činiżmu. L-awtur jibni l-karattru ta’ Karlu Manju f’wieħed li jhaddan il-filosofija tal-bniedem ċiniku u għalhekk jiddistingu mill-bqija tas-soċjetà, kif tidher fir-rumanz. Analizi xierqa ta’ Karlu Manju twassal biex wieħed jagħraf certi paraguni u riferimenti storiċi lejn Djogħene u l-hajja tiegħu skont il-biografija *Lives and Opinions of Eminent Philosophers* tal-filosfu Grieg, Laertius. Il-paraguni li johorgu bejn il-protagonist tar-rumanz u Djogħene jimmotivaw l-idea ta’ kunflitt li toħroġ mill-pessimizmu taċ-Činiżmu.

Il-ksur tal-valuri ewlenin tal-ħajja u c-ċahda tad-drawwiet tas-soċjetà jikkaratterizzaw lil Karlu Manju bhala l-bniedem singuli, il-wieħed f’soċjetà oppressa u l-gharib f’pajjiżu stess. Dawn il-karatteristiċi ribellużi u ciniċi tal-protagonist huma stqarrija favur l-antierojiżmu tiegħu. Ghalkemm l-awtur jalludi għal Djogħene fil-mod ta’ ghajnejien u twemmin tal-karattru ewleni tar-rumanz, kien jehtieq li jifred il-karatteristiċi l-aktar grotteski tal-filosfu minn Karlu Manju. Minħabba f’hekk, l-allužjoni ta’ Djogħene hija mifruða f’żewġ entitajiet: il-protesta intellettuali u l-aġir annimalesk. Fil-fatt, Karlu Manju jiret l-ideologija tal-bniedem Ċiniku filwaqt li l-aġir primitiv jirtu l-kelb tiegħu, Ċerbru. Din l-ġhażla hija essenzjali għax l-allužjoni tintuża biex tagħti prominenza lis-suġġett mingħajr ma ġgiegħel lill-udjenza titlef l-iskop prinċipali tal-argument. F’każ li l-karatteristiċi annimaleski wirithom Karlu Manju l-iskop tal-allužjoni seta’ jkun ta’ hsara għall-karattru tal-protagonist.

Hershinow jistqarr li l-aġir ta’ Djogħene kien nissel kemm ammirazzjoni kif ukoll kritika minn soċjetà li tqażżitu (807). Dawn is-sentimenti jħoss hom ukoll Karlu Manju, meta jħabbatha mal-kritika tal-kbarat filwaqt li jiġbor warajh individwi li emmnu fir-rettorika tiegħu. Huwa rilevanti

l-fatt li ghalkemm Karlu mhuwiex annimalesk ghall-ahhar, certi manjieri tiegħu jirithom f'forma differenti u elevata. Filwaqt li Djogħene kien jobżoq lil dawk li kienu juruh stmerrija, l-istess il-protagonist jitfa' lil dawk li jmaqdruh f'pożizzjonijiet skomdi u goffi billi jegħlibhom bl-orazzjoni u l-mod rettoriku tiegħu għax in-nies mhumiex kapaci jlaħħqu ma' hsibjietu. Il-bezqa ta' Karlu hija waħda ta' stil għoli, għax mhix wahda li thammeġ u ddellek iżda waħda li ggiegħlek tahseb, tistaqsi u tfittex għal tweġibiet f'sistema fejn kollox huwa aċċettat b'għajnejn magħluqa.

L-allużjoni tinsab ukoll fil-mod kif it-tfal tal-ispettur jitgħallmu jew jaddottaw it-tagħlim ta' Karlu Manju. L-ispettur huwa personagġ b'fatturi Makjavelliċi għax jipponi fuq il-wieħed li jesprimi d-dritt tal-espressjoni jew li jiddubita mir-regoli staġnati u fissi. Bħal Djogħene, Karlu Manju fizikamente isib ruħu prigunier wara li jintbagħat f'ċċella mill-ispettur, iżda xorta waħda ma jonqosx milli jesprimi l-forza tiegħu permezz tal-ideat. Bħalma Djogħene ha ġsieb jghallem it-tfal tas-sid tiegħu, l-istess Karlu Manju, għalkemm mhux b'mod dirett, jinfluwenza lit-tfal tal-ispettur hekk kif it-tfal tiegħu jaddottaw il-ħsieb elevat ta' Karlu Manju, tant li jmorru kontra l-indottrinazzjoni ta' missierhom.

Friggieri jalludi wkoll għaż-żjara li għamel Alessandru l-Kbir lil Djogħene. Għal darb'ohra, f'dan l-episodju naraw element alluživ fid-differenza tal-ġerarkija soċċali bejniethom li hija riflessa wkoll f'Karlu Manju u l-kumplament tal-personaġġi mexxejja. Iż-żjara li għamel Alessandru kienet waħda mimlija b'ironija li tirrifletti d-djalogi ta' bejn Karlu Manju u l-personaġġi mexxejja bħall-ispettur, l-onorevoli Rodomonte u l-kuntistabbi. F'*'Lives and Opinions of Eminent Philosophers*, Laertius jirrakkonta l-episodju ta' bejn Djogħene u Alessandru l-Kbir. F'din il-ġraja, Alessandru jistqarr ma' Djogħene li, li kieku kellu jitwieleb bħala bniedem ieħor, kien jixtieq ikun Djogħene. Mill-banda l-oħra, b'ton kemxejn ironiku Djogħene sostna li, li kieku kellu jitwieleb bħala bniedem ieħor, xorta waħda xtaq li jkun Djogħene. Il-punt principali tal-avveniment imsemmi bejn Djogħene u Alessandru l-Kbir huwa l-apprezzament li juri dak li jmexxi lejn il-persuna inferjuri. Fir-rumanz *Fil-Parlament ma Jikbrux Fjuri*, Friggieri jalludi għal dan l-episodju permezz ta' Karlu Manju, li bil-kapaċită oratorja tiegħu jinfluwenza lin-nies ta' madwaru. Sahansitra, l-istess karattri li jaqfluh f'ċċella jaslu biex japprezzaw il-filosofija u l-ideologija ta' Karlu Manju u jispicċaw jissieħbu miegħu.

### 3. Riflessi Aristotelici

Għal Aristotli, ir-rettorika tifrex il-funzjoni tal-persważjoni f'oqsma differenti b'mod ingenerali (Kennedy 38). F'*Rhetoric*, Aristotli jistħarreg tliet *pisteis* ewlenin; l-*ethos*, il-*pathos* u l-*logos*. Fid-diskorsi pubblici u d-djalogi ta' bejn il-personaġgi tar-rumanz, dawn it-tliet modi ta' persważjoni huma applikati skont l-esigenza tal-karatru.

Ngħidu aħna, minħabba l-pożizzjoni antierojka ta' Karlu Manju fis-socjetà, il-protagonista għandu l-htiegħa li jsahħħah il-kredibilità tiegħu minħabba l-qagħda hażina li tinsab fiha. Għal din ir-raguni, l-*ethos* ta' Karlu Manju huwa dgħajjef u b'hekk fid-diskorsi tiegħu jeħtieg li jsahħħah u jeleva l-prestigju tal-karatru tiegħu biex in-nies jisimghuh. Il-fragilità tal-karatru ta' Karlu Manju f'għajnejn l-udjenza hija prodott tal-element Ċiniku li jaħkem il-karatru tiegħu. Dan ghaliex, it-twemmin Ċiniku ta' Karlu Manju jifirdu mill-kollettività u mis-sens ta' komunità. Minħabba f'hekk il-protagonist mhux dejjem jirnexx il-jipperswadi jew jikkonvinċi lill-udjenza minnufih, ghax tiddubita hi mill-kredibilità tiegħu.

Xhieda ta' dan huwal l-ewwel diskors pubbliku li Karlu Manju jagħmel quddiem udjenza ta' folla partiġġjana li tingabar madwaru

wara li jiġi diskors politiku. Mill-ewwel reazzjonijiet, l-udjenza turi li ma tiffavoriħ u mill-bidu tibda tiddubita mill-kredibilità tiegħu. Din l-inċerzezza tidher mill-mistoqsjha immedjata li bdiet tidwi minn fuq fomm ir-rahlin li nġemgħu madwaru, "Ta' liema partit hu dan?" (Friggieri, *Fil-Parlament ma Jikbrux Fjuri* 84). B'mod immedjat, Karlu Manju jindirizza lill-ġemgħha b'mistoqsjha rettorika u jsejh il-hom tfal. Ghalkemm dan jista' jidher bhala insult jew tgħajjira, Karlu Manju jokkupa rwol ta' missier li qiegħed jindirizza litt-tfal tiegħu f'waqtiet ta' čanfir. Dan ma jagħmlux b'sens ta' superiorità iż-żda jagħmlu bi skop li jikseb l-irwol ta' ghalliem u b'hekk isahħħah il-kredibilità tiegħu u fl-istess waqt iheġġeg lin-nies jisimghu d-diskors. Permezz tar-rwol didattiku tiegħu, Karlu Manju jqanqal dubju dwar l-*ethos* tal-mexxejja tal-partiti tagħhom u dan idghajjef il-fiduċja tas-socjetà fil-mexxejja tagħha. Barra minn hekk, fir-rettorika tiegħu, Karlu Manju jaṭaffi s-sahħha tal-karatru tal-mexxejja billi joħroġ distinzjoni bejn is-socjetà bhala poplu wieħed u l-kbarat bhala mexxejja Makjavelliċi. Dan jiksbu billi jindirizza lill-udjenza fit-tieni persuna, 'intom', filwaqt li jirreferi għall-kbarat u l-karatru mexxejja fit-tielet persuna, 'huma'.

L-awtorità tal-protagonist tiehu xejra oħra aktar 'il quddiem fid-diskors

tieghu billi jistqarr li ma jagħmilx parti mill-partit tal-kotra iżda qiegħed jitkellem f'isimhom bħala poplu wieħed magħqu. Dan id-diskors iwassal biex jeskludi 'l-kbarat u fl-istess waqt jgħaqqad lilu mnifsu magħhom. Biex jilhaq livell għoli ta' kredibilità, Karlu Manju jintefha' f'moviment awtorevoli billi jitla' għal-livell ta' għalliem iżda jerġa' jinzel għal-livell komuni tal-kotra. Apparti l-kredibilità, Karlu Manju juri li l-ghan tieghu huwa li jikseb il-verità u mhux li jqarraq bin-nies ta' quddiemu.

L-oratur ma jirnexxilux jipperswadi 'l-kotra, u minn barra jidher li hareġ tellief. Madankollu, dan id-diskors qawwi nibbet id-dubju fl-imħuh tal-folla minħabba li kien diskors imsawwar b'teknika rettorika. Sahansitra, il-ħila rettorika tad-diskors pubbliku jaffermaha Indri, wieħed mill-klikka, li ammetta l-impatt qawwi li ħalla d-diskors tieghu fuq in-nies.

F'diskors pubbliku, l-oratur għandu l-ħtiega li jqanqal l-emozzjonijiet mill-udjenza tieghu. Dan il-fattur rettoriku jaġhti element psikologiku lill-pathos għax l-individwu li jipperswadi jrid jiżen l-istat emottiv tal-udjenza jew "l-intelliġenza emozzjonali" tagħha (Ulku 192). Fir-rumanz mistharreg, il-karattri mexxejja jqanqlu element ta' biża' biex jinfluwenzaw u jipperswadu l-udjenza tagħhom. Huma konxji

tal-kundizzjoni antidemokratika tas-soċjetà tagħhom u għalhekk jilagħbu l-logħba tal-uniformijiet biex jimponu r-rettorika tagħhom fuq haddiehor. Permezz ta' dawn l-appelli, il-karattri mexxejja jippruvaw inisslu ansjetà fil-protagonist. L-ansjetà hija waħda minn tliet emozzjonijiet prinċipali u sservi ta' iperonim u għal emozzjonijiet bħall-biża' u l-inkwiet (Stucki u Sager 379). Madankollu, is-suċċess rettoriku fit-tqanqil ta' dawn l-emozzjonijiet jiddependi mill-udjenza kif ukoll mill-ethos tal-kelliem (Perloff 387). Barra minn hekk, il-kapaċità li wieħed ma jidher jaġixx influenzat mit-theddid tal-kelliem hija xhieda ta' kunfidenza għolja (Ulku 197). Din il-kunfidenza tidher fil-karattru tal-protagonist fil-mod ta' kif jaġixxi meta jsib ruhu f'kunflitt mal-karattri mexxejja. Ngħidu aħna, fir-rumanz ta' Friggieri, il-kuntistabbli jappella għall-emozzjoni tal-protagonist billi jipprova jqanqal biża' fi permezz tat-theddid li se jieħdu l-ghassa (133). It-theddida tal-kuntistabbli tingħad biex irażżan it-tmaqdir ta' Karlu Manju fil-konfront tal-kbarat. Madankollu, it-tentattiv tieghu ma jirnexx. Din ir-relazzjoni iebsa ta' theddid bejn il-protagonist u l-mexxejja hija rikorrenti fir-rumanz. Hija evidenti wkoll bejn il-karattri mexxejja stess, bħal ngħidu aħna il-konfront bejn is-sur Tigellino u l-onorevoli Rodomonte kkaratterizzat minn teatralità esaġerata fit-tlestitja tar-rapport. Ironikament, huma dawn

il-karattri li jintimidaw ruhhom fil-konfront tas-superjuri tagħhom.

Il-mekkaniżmu tal-logos huwa meqjus bħala l-aktar mekkaniżmu li jgħorr kwalitajiet ta' utilità minhabba li l-kelliem ikun qiegħed jippreżenta argumenti bbażati fuq ir-raġuni, l-evidenza u provi empiriči (Gottweis 243). Huwa l-ogħla mekkaniżmu ta' persważjoni għax jinqeda l-aktar fuq l-abbiltajiet intellettuali tal-kelliem u s-semmiegh (Wròbel 409). Dan il-mekkaniżmu jidher b'mod ċar fl-ittra li Karlu Manju jibgħat lill-Parlament. Fil-fatt, huwa jsostni li l-argumenti tiegħu huma bbażati fuq il-preżent li ra, għex u esperjenza bħala cittadin komuni. Barra minn hekk, jirrifjuta milli jirreferi għall-imghodd i l-gejjieni ghax jistqarr li mħuwiex "storiku" u lanqas "profeta" (Friggieri, *Fil-Parlament ma Jikbrux Fjuri* 245). F'din id-dahla, il-kelliem qiegħed jirriġetta l-implikazzjoni li d-diskors tiegħu huwa biss ipoteżi ta' soċjetà ideali mingħajr evidenza empirika, anzi jistqarr li l-argumenti tiegħu huma mlahħmin mit-tigħib personali tiegħu. Madankollu, xejra li xxekkel l-insistenza tal-logos fl-argumenti ta' Karlu Manju hija l-użu kontinwu ta' diskors metaforiku. Dan għaliex, biex Karlu Manju jipperswadi l-udjenza, kellu l-htiega li jistabilixxi l-karattru tiegħu kif ukoll li jqanqal lis-semmiegha.

#### 4. Paraguni rettoriči u d-diskorsi ta' Ċiċerun

Bhal Aristotli, Ċiċerun jappella għat-tliet appelli ta' persważjoni, l-*ethos*, il-*pathos* u l-*logos*. Minkejja l-użu tal-istess terminoloġija, Ċiċerun jagħti xejriet aktar kumplessi lit-tliet *pisteis* li jirriflettu d-diskorsi ta' Karlu Manju.

Għal Ċiċerun, biex il-karattru tal-kelliem ikun wieħed awtorevoli u konvinċenti jenħtieg li dan johroġ kemm mill-kapaċită tal-oratorija tal-kelliem kif ukoll minn aspetti esterni bħal dawk morali u soċjali (Kapust u Schwarze 101). Nghidu aħna, il-karattri mexxejja għandhom titli li jelevawhom mill-bqja tal-poplu ghax għandhom konnotazzjonijiet ta' prestiġju u superjorità. Pereżempju, Rodomonte, Petronio u Seiano huma l-onorevoli, Tigellino huwa s-sur, u dak li jagħti l-ordnijiet lill-pulizija huwa l-ispettur. Mill-banda l-ohra, Karlu Manju huwa bniedem sempliċi. Huwa bniedem 'komuni' f'għajnejn is-soċjetà u minhabba f'hekk il-karattru tiegħu ma jaġħihi id-dritt li jinstema' bħall-karattri mexxejja. Barra minn hekk, mħuwiex magħruf mas-soċjetà u wisq anqas konformi mal-valuri soċjali tagħha b'konsegwenza li tixxekkel il-possibbiltà li l-protagonist jinstema' u jipperswadi għax il-poplu majjistax jirrelata mieghu. Minhabba dan in-nuqqas, Karlu Manju ma jiksibx rebha rettorika fl-ewwel diskors pubbliku tiegħu.

Il-karatru tal-oratur huwa importanti biex jiġi mismugħ. Madankollu, Čiċerun jishaq li biex il-kelliem pubbliku jipperswadi jinhtieġ li hu stess iħoss l-emozzjonijiet u s-sensazzjonijiet li qiegħed jipprova jqanqal fl-udjenza tiegħu (Kapust u Schwarze 103). Din l-istqarrija turi li Čiċerun iqabbel it-teknika tal-pathos mat-tishħiħ tal-ethos, jiġifieri l-emozzjoni mal-karatru personali tal-kelliem. F’On the Ideal Orator, Čiċerun isostni li s-semmiegh ma jistax jiġi mqanqal mir-rettorika tal-oratur jekk l-oratur stess ma jħossx l-istess emozzjonijiet li jrid iqanqal fil-kelliema tiegħu. Sahansitra, jenhtieġ li d-diskors jingħad b’emozzjoni profonda, ġenwina u passjonali. Dan il-livell għoli u emottiv huwa preżenti fir-rettorika ta’ Karlu Manju. Dun Benjamin stess iħoss il-passjoni tal-kelliem u jieħu gost jisimgħu, iżda l-pożizzjoni tiegħu ta’ ekkleżjastiku twasslu biex ma jihux pożizzjoni attiva minkejja din il-għibda lejn dan is-sentiment sovversiv. Biss hu jistqarr li kliem Karlu Manju “fih iż-żerriegha ta’ rivoluzzjoni” mibni fuq “il-blat ta’ rieda shiħa u mhux fuq l-opportuniżmu” (Friggieri, *Fil-Parlament ma Jikbrux Fjuri* 75). Din il-kwotazzjoni turi li Dun Benjamin tqanqal mill-onestà tal-oratur għaxx hass element ġenwin u profond fid-diskors tiegħu. Sahansitra, il-hsibbijet passjonali tal-protagonist ma jżommux lil Karlu Manju milli jsikket

lil nnifsu u kliemu jibda johrog bħal “gelgul ilma” (83).

Fir-rumanz, Karlu Manju jaddotta t-tekniki rettoriči li ħaddem Čiċerun f’L-Ewwel Diskors Katilinjan. Dan id-diskors huwa mżewwaq bil-kuncett tar-rettorika tat-terrur. Čiċerun inqeda b'din ir-rettorika biex jikxef il-konfoffa ta’ Katilina kontra l-gvern Ruman (Potter 146). Huwa saħħah id-diskors tiegħu b’erba’ prinċipi ewlenin, skont il-kategorizzazzjoni ta’ Zarefsky.

L-ewwel prinċipju huwa magħruf bħala l-framing, jiġifieri t-tqabbil bejn attakk jew tip ta’ vjolenza li saret ma’ attakk storiku. Fid-diskors tiegħu, il-protagonist jagħmel referenza għal popli jew imperi differenti mqabbla mal-mexxejja ta’ żmienu. Dan jagħmlu bħala stqarrija li turi li l-hżunija u l-ħruxija li imponew il-ħakkiema preċedenti kienu se jiġu ripetuti mill-mexxejja ta’ fuqu u tas-socjetà ta’ żmienu. Bhalma Čiċerun iqabbel lil Katilina ma’ C. Gracchus u l-bqija, Karlu Manju jqabbel l-onorevoli mal-Kavallieri u l-Gvernaturi li ħakmu lil Malta fiż-żminijiet ta’ qabel. Permezz ta’ din it-teknika, Karlu Manju jaġħti xejriet imperjali lill-mexxejja ‘demokratiči’ tal-poplu Malti bl-ghan li jtebba’ l-karatru ta’ dawk li jmexxu. Teknika oħra fir-rettorika tar-rumanz ta’ Friggieri li tidwi r-rettorika Čiċeronjana hija s-sitwazzjoni

tal-*Manichean*. Din tidher fl-abbiltà tal-protagonist li jagħraf żewġ forzi antitetiċi; ir-rieda tajba tiegħu kontra l-vizzju tal-gvern. L-ambjent duwali ta' Ċiċerun huwa miksub bl-istess approċċi li jieħu Karlu Manju fl-ittra li kien bagħħat għax jagħmel enfażi fuq il-kospirazzjoni tal-gvern li qiegħed iniżżejjel lis-soċjetà f'post baxx ta' sudditanza. Karlu Manju jibda b'ton assertiv ta' indirizz li jqanqal sens ta' ġudizzju mill-kelliem għal fuq is-semmiegħ. Barra minn hekk, l-element stilistiku ta' Ċiċerun huwa rifless fl-użu tal-ewwel persuna kontra t-tieni persuna. Ngħidu aħna, “il-gżira xiha tagħkom” f’kunflitt mal-“gżira żagħżugħha tagħna” (Friggieri, *Fil-Parlament ma Jikbrux Fjuri* 245). Sahansitra, Karlu Manju jikteb l-ewwel u t-tieni persuna plural “(aħna)” u “(intom)” fil-parentesi biex jenfasizza d-dikotomija ta’ bejniethom (246). Huwa jagħlaq id-diskors bl-istqarrija “intom m’intomx aħna” (252). Permezz ta’ din it-teknika, Karlu Manju johroġ l-effett ta’ żewġ entitajiet opposti mingħajr lok għal pożizzjoni medja jew newtrali. B’kuntrast mar-rettorika ta’ Ċiċerun f’*L-Ewwel diskors Katilinjan*, il-protagonist tar-rumanz ta’ Friggieri ma jappellax għall-qawwa divina fid-diskors pubbliku jew fl-ittra indirizzata lill-parlament. Wahda mir-raġunijiet għal din l-għażla hija l-istil tal-protagonist ribbell u mnikket tar-rumanz modern li jirrifletti l-hakma

tal-ekklejżastiċi fuq is-soċjetà Maltija (Azzopardi 37). Il-protagonist tar-rumanz jaspira għal Malta li mhix mahnuqa mill-hakma politika u reliġjuża u jasal biex jirribella kontriha (37). Barra minn hekk, ir-rumanz modern huwa kkaratterizzat minn kultura sekulari li tissostitwixxi d-dominanza reliġjuża misjuba fir-rumanzi storici (Sambrooke 2017). L-ahħar prinċipju jinsisti fuq il-pass li jmiss, fuq dak li għandu jseħħ, jiġifieri kif il-poplu għandu jirreagixxi. Fil-fatt, matul l-ittra l-protagonist jinsisti fuq dak li għandu jsir wara li kixef il-ħażu u l-attitudni dittatorjali li l-gvern impona fuq il-poplu. B'mod semplicei, konciż u dirett, Karlu Manju jistqarr li l-kbarat għandhom iwarrbu bħala turija ta’ sfiduċja fil-gvern imperjali tagħhom.

## 5. Konklużjoni

Bosta fatturi u problemi politici, soċjali u reliġjuži huma mistharrga f’*Fil-Parlament ma Jikbrux Fjuri*. Madankollu, hija l-hila u l-kapaċità rettorika tal-protagonist li jqegħdu f’pożizzjoni li jattakka u jegħleb iss-saram li jaħkem u johnoq is-soċjetà ta’ madwaru. L-utilità tal-element allużiv tal-karattpi kemm minuri kif ukoll maġġuri, għen biex iperreċ l-ideologiji mistura, speċjalment tal-personaġgi li jokkupaw l-oghla postijiet fil-gerarkija tas-soċjetà tagħhom.

Ħarsa lejn il-fatturi esterni tar-rumanz modern urew kif is-singularità tal-individwu serviet ta' xkiel għall-protagonist antieroj li kellu l-għan li jipperswadi udjenza li ddubitat mill-*ethos* tiegħu. Evalwazzjoni tal-livell intellettuali tal-udjenza wasslet

għall-konklużjoni li t-tqanqil tal-emozzjonijiet tal-udjenza (*pathos*), flimkien mal-karattru popolari u b'sahħtu (*ethos*) tal-kelliem, kienu bżonnjużi biex jintlaħaq l-għan ewlioni tar-rettorika, jiġifieri l-persważjoni.

## Biblijografija

- Azzopardi, Carmel. *In-Narrattiva: Xejriet Ewlenin Tal-Protagonista*, 1992.
- Demirdogen, Ulku. "The Roots of Research in (Political) Persuasion: Ethos, Pathos, Logos and the Yale Studies of Persuasive Communications." *International Journal of Social Inquiry*, vol. 3, nru 1, 2010, p. 189.
- "Diogenes Laertius, *Lives and Opinions of Eminent Philosophers* R.D. Hicks, Ed." Diogenes Laertius, *Lives of Eminent Philosophers*, BOOK VI, Chapter 2. DIOGENES (404-323 B.C.), [www.perseus.tufts.edu/hopper/text?doc=Perseus%3Atext%3A1999.01.0258%3Abook%3D6%3Achapter%3D2](http://www.perseus.tufts.edu/hopper/text?doc=Perseus%3Atext%3A1999.01.0258%3Abook%3D6%3Achapter%3D2).
- Friggieri, Oliver. *Dizzjunarju ta' Termini Letterarji*. Klabb Kotba Maltin, 2010.  
---. *Fil-Parlament Ma Jikbrux Fjuri*. Mireva Publications, 2003.
- Gottweis, Herbert. "17 Rhetoric in Policy Making: Between Logos, Ethos, and Pathos." Gottweis, Herbert. *Handbook of public policy analysis*, 2007, pp. 237.
- Hershinow, David. "Diogenes the Cynic and Shakespeare's Bitter Fool: The Politics and Aesthetics of Free Speech." *Criticism: A Quarterly for Literature and the Arts*, vol. 56, nru 4, 2014, pp. 807-835.
- Kapust, D., u Schwarze, M (2016). The rhetoric of sincerity: Cicero and smith on propriety and political context. *American Political Science Review*, 110(1), 100-111.
- Kennedy, George A. *Aristotle*. It-2ni ed., Oxford University Press, 2007, pp. 37- 156.
- Perloff, Richard M. *The Dynamics of Persuasion Communication and Attitudes in the 21st Century*. Is-6tt ed., Routledge, Taylor & Francis Group, 2017, pp. 385-408.
- Potter, Franklin H. "The Date of Cicero's First Oration against Catiline." *The Classical Journal*, vol. 21, nru 3, 1925, pp. 164-176.
- Sambrooke, Jerilyn. "Secularism, Religion and the 20th/21st Century Novel." *Literature Compass*, vol. 15, nru 1, 2017.
- Stucki, Iris, u Fritz Sage. "Aristotelian Framing: Logos, Ethos, Pathos and the Use of Evidence in Policy Frames." *Policy Sciences*, vol. 51, nru 3, 2018, pp. 373-385.
- Wróbel, Szymon. "Logos, Ethos, Pathos. Classical Rhetoric Revisited." *Polish Sociological Review*, nru 191, 2015, pp. 401-421.